

ብዓለ ቊስቋም

“ወኩሉ ነገራ በሰላም ጥዕምት ብቃላ ወሠናይት በምግባራ. ማርያም ታዕካ በምድር ወታዕካ በሰማይ”



ገባባት: 2ቆሮ 8:1-16፥ 2ዮሐ 1:9-ፍ፥ ግ.ሐ. 1: 12-15፥ ማቴ 2:19-ፍ

ምስባክ: 1. ሥፍኒ ረከበት ላቲ ቤት፥ ወማዕነቕኒ ኅበ ታነብር እጎሊሃ፥ ምሥዋዒከ እግዚአ እግዚአ ኃያላን መዝ. 84:3።

2. ርኢክዎ ለኃጥእ ዐብየ ወተላልዕለ ከመ ዐርዘ ሊባኖስ ውሶበ እገብእ ኅጣእክዎ፥ ኅሠሥኩ ወኢረከብኩ መካኖ መዝ. 37:35-36.

ብዓለ ቊስቋም አብ ፮ ኅዳር ንዝክሮ እዚ ኸአ ነቲ ቅድስት ስድራ ካብ ምድረ እስራኤል ንግብጺ ካብቲ ጨካን ሄረዱስ ክሃድሙ ኢሎም ዝገበርዎ ስደት ብምዝካር እዩ። ቊስቋም አብ ግብጺ ዝርከብ እምባ እዩ፥ ቅድስት ስድራ ተሓቢአትሉ ዝነበረት ሎሚ አብኡ ዓቢ ገዳም ዝርከቦ ሓደ ካብቶም ቅዱሳት እምባታት ኮይኑ ብዙሓት ዝነግድዎ እዩ።

ብዓለ ቊስቋም ንፍሉይ ተዘክሮ ምድራዊ ሕይወትና ዘዘኻክር ስለ ዝኾነ ንነፍሲ ወከፍና ዘመሓላልፎ መልእኽቲ አልአ። “እስመ ፈላሲ እነ ውስተ ምድር” ዝብል ዘኪርና ንሕይወትና ከመሎኹ እናበልና ክንርኢ እሞ አብ መገዲ አምላኽ ክንምለስ ዘዘኻክር እዩ። ሰብ ጉዕዞ ሕይወቱ ክርኢ እንተ ዘይከአለ አብ ዘይተደለ ብቐሊል ከላግስ ስለ ዝኸእል ሕይወትካ ምርኣይ ንቅድስና ይመልሰና ስለዚ ብዓልና ንቅድስና ዝጽውዕ ፍሉይ ብዓል እዩ።

ማቴዎስ ወንጌላዊ ምኽንያት ስደት ቅድስት ስድራ ክነግር እንከሎ ሄረዱስ ልደት ኢየሱስ ካብ ሰብእ ሰገል ምስ ሰምዐ ንስልጣኑ ዝወዳደሮ ንጉሥ ከም ዝተወልደ ስለ ዝፈለጠ ክቐትሎ ኢሎ ንብዙሓት ሕጻናት ብምቕታል ዝተዓወተ ዝመሰሎ እንተ ኾነ እቲ ሕፃን ብመልእኽ ንዮሴፍ ምስ ተነግሮ ከም ዝሃደመ እሞ ናብ ግብጺ ከምዝተሰደ ክሳብ ሞት ሄረዱስ አብኡ ጸኒሖም ከም ዝተመልሱ ይነግረና።

ፍቕሪ አምላኽ ዘይብሉ ልቢ ኩሉ ጊዜ አብ ጭካኔ አብ ፍርሕን ምጥርጣርን ዝዘንበለ እዩ። ሄረዱስ ልደት መድኃኒ ከምቶም ሕያዎት ጓዕት፥ ሰብእ ሰገል ምስ ሰምዑ ዝተሓጎሱ እሞ ምስ ህያባቶም ክበጽሑዎ ዝኸዱ ክገብር ዝነበሮ አብ ቅትለቱ እዩ ወፊሩ። ሄረዱስ ነዚ ዝገበረ ብብዙሕ ምኽንያት እዩ።

- **አብ ርእሱ ጥራሕ ይአምን ስለ ዝነበረ።** አብ ግዝአት ፍልስፍናዊም ብዘይካኡ ካልእ ንጉሥ ክህሉ ከምዘይክእል ስለ ዝፈለጠ ንኢየሱስ ከም ንጉሥ ክቐበሎ ከቢድዎ። ሰብ ንቦታ አምላኽ ባዕሉ ምስ ሓዘ ልቡ ይሸፈን ሽዑ ንክፍአተ ስራሕ ክገብር ሓንቲ ጸገም ዮብሉን። ሄረዱስ ነቲ ሰናይ ዜና መድኃኒ ክቐበሎ ከቢድዎ ስለዚ አብ ቅትለት ወፊሩ። ሓቅን ፍቕር ዘጉደሎ ሕይወት ዓመጽ ክፍጽም አይጽግሞን እዩ ምኽንያቱ ልቡ ታቦት ሰይጣን ኮይኑ ስለ ዘሎ።

- **ንመልእኽቲ ኣምላኽ ክቕበል ስለ ዘይደለ።** ሰብኣ ሰገል ልኡኻት ኣምላኽ ኮይኖም ኣብ ግዝኣቱ ወሪዱ ዘሎ ጸጋ ምስ ነገርዎ ክርኢ ክሰምዕ ኣይክኣለን። ነቲ ኣምላኽ ንዓለም ንምድጋን ዝሃቦ ጸጋ ክሰምዕ ልቡ ቀልቡ ክህብ ኣይደለን እዚ ኸኣ ኣብ ዝገደደ ክፍኣት ከም ዝወፍር ገርዎ። ኣብ ቤትና ኣብ ዓድና ዘሎ ጸጋ ኣምላኽ ስኣን ምርኣይ ክንደይ በረኸትን ጸጋን ይሓልፈና። ክርስትያን ኣዛዊሩ ዝርኢ ክኸውን እንከሎ እዩ ዝዕወት።
- **ፍጡር ምጳኑ ስለ ዝዘንግዐ።** ሰብ ስልጣን ክእለት ኮታስ ኩሉ ኣብ ኢዱ ምስ ሓዘ ኣብ መለኮት ዝተቐየረ እዩ ዝመስሎ። መዋቲ ሓላፊ ምጳኑ ይዝንግዕ ሽዑ ዝኾነ ክፍኣተ ግብሪ ክገብር ድሕር ኣይብልን። ሄረዱስ ብዝነበሮ ስልጣን ኣብ ቅድሚኡ ዝኾነ ሰብ ከም ዘይወዳደሮ ይኣምን ስለ ዝነበረ ንርእሱ መለኮት ገሩ ይሓሰብ ነሩ።

ስልጣን ከም ግብእ ንዘይተጠቐሙሉ ኣብ ዓመጽ ግፍዒ ብቐሊል ከም ዝወፍሩ ይገብሮም። ሄረዱስ ዝነበሮ ስልጣን ሰባት ምምራሕ ንጽጉማት ምሕጋዝ ብፍላይ ነቶም ብዝተፈላለዩ ዝግፍዑ ምርዳእ ምጳኑ ዘንጊዑ ኣብ ቅትለትን ዓመጽን ወፊሩ። እዚ እዩ ሎሚ ኩልና ክንሓስበሉ ዘሎና። በታ ዘላትና ዝንኣሰት ስልጣን ኣብ ኣገልግሎት ኣምላኽን ሰብንዶ ወፊረ ኣሎኹ ክንብል ይግባእ። ንዘሎና ስልጣን ወይ ሓላፍነት ተጠቂምና ንሓቅን ፍትሕን ደው ክንብል እዩ ዝግብኣና። ብፍሉይ ኣብ ሓላፍነት ህዝብን ሃገርን ዝርከቢ ስልጣኖም ንኣገልግሎት ምጳኑ ዘኪሮም ፍቕርን ሓልዮትን ከርእዩ ይግባእ። ስልጣን ዋንኡ ኣምላኽ እዩ ሰባት ልኡኻት ኣና። ዓለም ካብቲ ከቢድዋ ዘሎ ሰብ ስልጣን ገበርትን ሓደግትን ኮይኖም ነቶም ከምሓድርዎ ሰላም ክሕልዉሉ ኮታስ ሰናይ መገዲ ከትሕዝዎ ዝተሞህሮም ሓላፍነት ዘንጊዮም ኣብ ርእስ መላኽነት ተቐይሮም ሰብ ክቕተል ክስደት እንርእዮ ዘሎና ናይ ዘመና ዝኸበደ ግፍዒ እዩ። ብዙሓት መራሕቲ ሃገራት መንፈስ ሄረዱስ መሊኽዎም ንህዝቦም ዘዋርዱ ዘሳድዱን ዝቐትሉን ኮይኖም ዓለምና ናይ ብኽያትን ስደትን ውርደትን ኮይና ኣላ።

ኣብ ኣምላኽ ዝተመልሰ ልቢ ጥራሕ እዩ ክፋእን ጽቡቕን ክመሚ ዝኽእል። ኣብ ሓላፍነት ዘለዉ ይኹኑ ዘየለዉ ኣብ እምላኽ ክምለሱ ይግባእ። ኣብ ገዛ ኮፍ ኢልካ ንሰብ ስልጣን ጥራሕ ምሕማይን ምፍራድን እውን ሰላም ኣየምጽኣልናን እዩ። ንሓቂ ደው ክንብል ፍትሕን ሓቅን ክነግስ ናይ ኩልና ተሳትፎ የድሊ።

ኣምላኽ ኩሉ ጊዜ ምስ ሓለወና እዩ። ማቴዎስ ከም ዝነግረና እግዚአብሔር መልእኹ ሰዲዱ ንዮሴፍ ብሕልሚ ተራእዮ “ሄሮድስ ነዚ ሕፃን ኪቐትሎ ይደሊ ኣሎ እሞ ተንሥእ ነዚ ሕፃንን ነዲኡን ጊዝካ ናብ ግብጺ ህደም ክሳዕ ዝነግረካ ኸኣ ኣብኡ ጽናሕ” በሎ (ማቴ 2: 13) ይብለና። ስደት ዝኸበደ ነገር እዩ። ሰብ ንስደት ዝኸይድ በቲ ዝገጠሞ ኣብ ዓዱን ወገኑን ክነብር ምስ ዘይክኣላ ዝኸውን እዩ። ሳዕቤን ስደት ኣብ ዓዲ ጓና ንበይንኻ ዝገብር ጓና ኮንካ ኣብ ምንባር የውርደካ ሳዕቤኑ ውርደት ምጥርጣር ፍርሒ የውርደልካ፤ ኩሉ ጊዜ ምዩቕ እናበልካ ትነብር ጸግዒ የብልካን። እዚ ኹሉ ንቅድስት ስድራ ንቤተልሔም ሓዲጎም ንግብጺ ክኸዱ ከለዉ ገጢምዎም።

ቅድስት ስድራ ዝሃደመት ሰብ ዝኾነ ወዲ ኣምላኽ ከይቅተል መደብ ድሕነት ከይኩለፍ ብሓዲሩ መደብ ኣምላኽ ከምቲ ኣምላኽ ዝደልዮ ክማላእ ተሰዲዶም። ብርግጽ እቲ ጉዕዞ ከቢድን ጭንቀት ዝመልኦን እዩ ነሩ። ዕሸል ሕፃን ሒዞም ንበረኻታት ሲናይ ክስንጥቑ እሞ ዝኣክል ስንቂ ዘይነበሮም ንኣጻምእ ቦታታት ክሓልፉ ከቢድ እዩ። እዚ ሎሚ እውን ይቕጽል ኣሎ።

ብዙሓት ወገና ሎሚ እውን ነዚ ኣጻምእ ሰንጢቆም እንተ ሓለፈልና ኢሎም ዝተጓዕዙ ውሑዳት ኣይኮኑን። ብዙሓት ኣብ መንጎ ዝተኸልፉ ኣለዉ። ምረት ስደት እንሰምዖን እንምከሮን ዘሎና

ከቢድ ነገር እዩ። ስደት ቅድስት ስድራ ክሳብ ወዲ ሰብ ነቲ ኣብዚ ዓለም ዘምጽኦ ዓላማ ኣብ ግብሪ ክሳብ ዝፍጸም ኣየብቅዐን። ኣብ መስቀል ምስ ሞተ ሽዑ ምድራዊ ስደት ወዲ ኣምላኽ ብድሕነት ነፍሲ ወከፍና ተዛዚሙ።

ካብ ስደት ቅድስት ስድራ ብዙሕ ነገር እንምሃሮ ኣሎና።

1. **ኣብ ኣምላኽ እምነት ገርካ ጉዕዞ ሕይወትካ ምምራሕ።** ኣምላኽ ኣብ ጉዕዞ ሕይወትና ክሃረበናን ክነግረናን እንከሎ ጽን ኢልና ክንሰምዕ እንተ ኸኣልና ክንዕወት ኢና። ቅድስት ስድራ ነቲ ኣምላኽ ብሕልሚ ዝነገራ ተኸቲላ ምስ ከደት ድኒና ንሕና እውን ኣብ ጽንኩር እዋን ንኣምላኽ ሰሚዕና ክንክእል ኣሎና።
2. **ኣብ ሕይወተይ ፍርሕን ምጥርጣርን ብኸመይ እምከሮ?** ኩሉ ኣብ ኢድ ኣምላኽዶ ኣንብሮ? ንኹሉ ኣብ ኣምላኽ ኣንቢረ ካብ ምጉዓዝ ዝግግተኒ እንታይ ኣሎ? ኢልና ንርእስና ክንሓትት ኣሎና። ንኣምላኽ ክሰምዕ ዝኸኣለ ጥራሕ እዩ ኣብ ዓወትን ድሕነትን ዝበጽሕ።
3. **ሕይወትና ስደት እዩ።** ዓድና ሰማይ እዩ ስለዚ ኣብዚ ጉዕዞ ስደት ከምቲ ኣምላኽ ዝደልዮ ክንከይድ ይግብኣና። ስደት ጭንቂ ፍርሒ ካብ ኣምላኽ ከውጽኦና ኣይግብኣን። ኣብ ሕይወት ብዙሓት ስደተኛታት ዝርኣ ካብ ኣምላኽ ዝወጸ ሕይወት ሒዝካ ምንባር እዩ። ንኹሉ ግፍዕን ሞትን ውርደትን ዝረኣዩ ብዝያዳ መገዲ ኣምላኽ ሒዞም ክኸዱ እናተገብኡ እንከሎ ብዙሓት ዘይስሩዕ ሕይወት ክነብሩ ይርኣ። ቅድስት ስድራ ግን ብስደት ካብ መገዲ ኣምላኽ ኣይወጽኣትን።

ቅድስት ስድራ ቀዳመይቲ ስደተኛ ኣብ ታሪክ ክርስትና እያ ነራ። ኣብ ምድረ ግብጺ ከም ማንም ስድራ ቤት ኮይና ትነብር ነራ። ወዲ ኣምላኽ ምድራዊ ሕይወቱ ብስደት ኣብ ዓዲ ጓና እግሩ ተኸሊሉ። ኣብዚ ክነስተንትኖ ዝሕግዘና እንነብሮ ሕይወት ዓይነቱ ብዘየገድስ ካብ መደብ ኣምላኽ ክወጽእ የብሉን።

ሓደ ካብቲ ብፍሉይ ክንገብሮ ዝግብኣና ስሩዕ ሕይወት ሒዝና ክነብር ይግባእ። ስደተኛ ኣብ መብዝሕትኡ ዓለም ውጹዕ እዩ። ዝተሓተ ናብራ ይነብር መሰሉ ዳርጋ ዘይተሓለወ እዩ ስለዚ ከም ኩነታቱ ክነብር ይፍትን። ብሓቂ ክርኣ እንከሎ ዘይ ዓድኻ ኣይ ዓድኻን እዩ። ኣብ ስደት ዝነብሩ ልዕሊ ኹሉ ክፈልጥዎ ዘለዎም እምነቶም መንነቶምን ባህሎም ዓቂቦም ክነብሩ እንተ ኸኣሉ ዕግበት ክረኽቡ ይኸእሉ እቲ ዝገደደ ኣብ ዓዲ ጓና መጺእካ ንኹሉ ዘሎካ ኣጥፊእካ ካልእ ኮንካ ክትነብር ምፍታን ክልተ ወጽዓ ይኸውን።

ሕይወት ስደት ብርቱዕ ሓለዎ የድልዮ። ከይትጠፍእ ምስ ህዝብኻን ባህልኻን ቀጻሊ ርክብ የድሊ። ንደቂ ዓድኻ ብፍቕርን ስኒትን ምቕራቦም የድሊ እዚ መንፈስካ የህድእ። ኩሉ ስደተኛ ፍርቂ ሕይወቱ ኣብ ዓዱ እዩ ዝርከብ እዚ ሓቂ ኣብ ኣተሓሳስባና ኣብ ዘሎና ርክብ ክርኣ ይክኣል ስለዚ ምስ ሰብና ርክብ ክህልወና እንከሎ ጥራሕ ኢና እንቀስን።

እዚ ዝኸሪ ብዓለ ቀስቂም ፍሉይ መልእኽቱ ስለምንታይ ስደት? ኣብ ስደት ንዘለዉ እንታይ ክንሕግዝ ንኸእል? ሰብ ንስደት ከይነቅል ደው ዘብል እንታይ ኣሎ? ኢልና ክንሓስብ ኣሎና። ዓድና ሎሚ ወዲ ዓዲ ዘይነብሮ ኩሉ ንስደት ዝፍቕኽ ኮይኑ ኣሎ ስለዚ ፍሉይ ጸሎት ክንገብር የድሊ።

አ ማርያም አደና ናብራ ስደት ብዝያዳ እትፍልጢ ኢኺ እሞ ንስደተኛ ህዝብኺ አጻናንዕዮ ነቲ ፍቕር ወድኺ ምሓሮም ርድአዮም ሰላምን ቅሳነትና ሃቦም ኢልኪ ለምንልና። እሙናት ደቂ ወድኺ እንኾነሉ ጸጋ ለምንልና።

ብሩኽ ብዓል ይግበረልና።

አባ ንጉሠ ፍሥሐ